

◆ ЧАЛАВЕК НА СВАІМ МЕСЦЫ

Заатэхнік М. Р. Старасценка

Н АПІСАЦЬ пра Марыю Рыгораўну Старасценка — галоўнага заатэхніка калгаса «Чырвоны маяк» — мне параіў першы намеснік старшынні РАПА В. Е. Філіпенка.

— Гэта адна з лепшых спецыялістаў сваёй справы ў жывёлагадоўлі, — зазначыў Віталь Емельянавіч. — Работа яе заслугоўвае нахвалы.

У канторы калгаса бухгалтар Марыя Грыфанаўна Федчанка параіла:

— Вы схадзіце да яе дадому, а жыве Марыя Рыгораўна на самым беразе Бесядзі.

І вось я на правым высокім, пакручастым беразе сінявокай Бесядзі. Тут размясцілася цэлая вуліца дабрых жылых дамоў. І хоць у вёсцы ёсць дзве будавацца, баханоўцы чамусьці аблюбовалі гэты ўчастак. Відаць, падабаюцца ім прыгожыя краёвіды на раку, на заліўны мурог лугу.

Зараз Бесядзь спакойная, лагодная, павольна нясе свае воды ў Сож. А вясной, у паводку, не пазнач ракі. Яна шырока разліваецца, затопляе луг, падступае амаль да самага заселенага баханоўцамі высокага берага. Днём пад сонцам іскрыстыя воды яе песьцяць погляды, а ўначы выразна чуць, як плешча вада, нібыта сапраўднае возера...

У адным з дабрых дамоў і жыве Марыя Рыгораўна Старасценка. На двары ў адной з прыбудов завіхалася па гаспадарцы дзяўчынка. Пазнаёмліся. Аказалася, што дома дзве дзяўчыны — старэйшая — Святлана і яна — малодшая Аксана. Гэта былі дочки Марыі Рыгораўны. Аксана запрасіла мяне пачакаць маці.

У доме мяне ўразіла чысціня, утульнасць. Дывановыя дарожкі, мяккага колеру каналы, каляровы тэлевізар, навейшай маркі магнітафон, шафа, люстра — нібыта трапіў у гарадскую кватэру. Вось што кінулася мне адразу ў вочы. Я кіхенька прысеў на капану, і між мной і дзяўчатамі завязалася гутарка. Марыя Рыгораўна дзесяці затрымлівалася — спраў заўжды хапае — і я, каб не прападаў марна час, папрасіў раскажаць дзяўчат пра сваю маці.

Аказваецца, нарадзілася Марыя Рыгораўна Лугаўцова на Хоцімшчыне — у вёсцы Будачка Трасцінскага сельсавета. Там скончыла школу-васьмігодку і паступіла, а гэта было ў 1963 годзе, у Клімавіцкі вэтэрынарна-заатэхнічны тэхнікум. Дні вучобы не прыкметна праляцелі, і ў 1967 годзе з дыпломам заатэхніка Марыя Лугаўцова па накіраванню прыбывае ў калгас «Чырвоны маяк». Былы старшыня калгаса І. І. Пракапенка прыняў дзяўчыну прыветна. Паказаў ёй яе гаспадарку. Так Марыя пачала свой самастойны працоўны шлях...

Н ЕЎЗАБАВЕ нехта грукнуў у сенцах дзвярыма, і ў пакой увайшла сама Марыя Рыгораўна. Павіталіся. І гаворка, пасля некалькіх рэплік, увайшла ў далейшае рэчышча.

— Прыняла я сваю гаспадарку, — стала расказваць сама гаспадыня дома, — ды і што яе было прымаць. У той час у калгасе налічвалася шэсцьсот галоў буйной рагатай жывёлы і каля чатырохсот свіней. Спачатку цяжка было: не ведала добра становішча, людзей, ды і вопыту не хапала. У тры гады мы здавалі дзяржаве 45 тон мяса і 300 тон малака. Ад кожнай каровы ў сярэднім на калгасу атрымлівалі за год па 1700 кілаграмаў малака.

Зразумела, у гэтым мала было віны маладога заатэхніка. У гаспадарцы недастаткова ўвагі ўдзялялася развіццю кармавой базы, набываццю пародаў жывёлы і інш.

Многае змянілася ў лепшы бок з прыходам новага старшыні праўлення гаспадаркі Аляксея Іванавіча Грыбнянкова. Ён даў спецыялістам поўную свабоду дзеянняў, падтрымліваючы іх ініцыятыву, але і кантралюючы іх работу. Гэта станоўча адбілася на рабоце Марыі Рыгораўны і на далейшым развіцці жывёлагадоўлі калгаса. Раслі надой, прывагі, павялічвалася пагалоўе грамадскіх статкаў.

Аднак Марыя Рыгораўна адчувала, што ёй самой на сучасным этапе не хапае тэхнікумаўскіх ведаў. І яна паступае завочна ў Віцебскі вэтэрынарны інстытут на заатэхнічнае аддзяленне. А чаму завочна? Справа ў тым, што Марыя Рыгораўна была ўжо замужняй жанчынай — выйшла замуж за жыхара Баханоў Фёдара Мікалаевіча Старасценку, які працаваў у свой час старшынёй мясцовага сельсавета. У іх сям'і ўжо мелася дзве дачкі.

Вучоба і работа прыносілі маладому спецыялісту важкія поспехі, бо атрыманьня ў інстытуце ведаў прымяняла заатэхнік Старасценка на практыцы. З цягам часу ў яе падабраўся і добры актыў, на які Марыя Рыгораўна ўмела абапірацца і зараз. Гэта — спецыялісты сярэдняга звяна. Так, загадчыкам малочнаварнай фермы стаў Васіль Мікалаевіч Разумоў, свінатаварную ферму ўзначаліла Тамара Уладзіміраўна Савасценка, якія закончылі Клімавіцкі тэхнікум, атрымаўшы спецыяльнасць заатэхніка. Маюць адпаведную спецыяльную адукацыю ветработнікі Аляксей Міхайлавіч Савасценка і Вера Фёдараўна Дажанкова. Усе яны добрыя арганізатары вытворчасці, знаўцы сваёй справы, умелыя выканаўцы. Яны сталі надзейнымі памочнікамі галоўнага заатэхніка.

У ХУТКІМ часе па настойліваці Марыі Рыгораўны ў

калгасе быў абноўлены дойны статак. Цяпер у гаспадарцы каровы чорна-пярэстай пароды — іх завезлі з розных куткоў рэспублікі. Больш прадуктыўным стала і свінапагалоўе. Многае зроблена тут і ў кармавытворчасці.

— Ведаеце, — гаворыць Марыя Рыгораўна, — мяне вельмі ўразіла, што на тых жа землях і сенажацах мы сталі атрымліваць большыя ўраджай сельскагаспадарчых культур, і ў першую чаргу, што важна для нас, жывёлаводаў, кармавых культур. Рэзка палепшылася ў нас культура земляробства. Лічу, заслуга ў гэтым і самога старшыні калгаса А. І. Грыбнянкова — сам ён па спецыяльнасці аграном — і галоўнага агранома Ф. К. Сарокіна.

На фермы прыйшла механізацыя. У трох кароўніках, дзе ўтрымліваецца зараз каля пяцісот кароў, устаноўлены аўтапалкі, транспарцёры для ачысткі пам'яшканняў, даільныя ўстаноўкі. У памяшканнях, дзе размешчаны цёлкі на ўзнаўленне і цялят, зманціравана шчыльнаваная падлога з механізаваным выдаленнем гною. На свінаферме будуецца новы кармадзх. Дарэчы, тут будуюцца і два новыя свінарнікі.

Па-новому да справы сталі адносіцца і людзі. У калгасе з'явіліся даяркі-трохтысячніцы, такія, як Лідзія Іванаўна Антоненка, Таццяна Сцяпанаўна Марчанка, Марыя Мікалаевна Нікалаенка, Надзея Пятроўна Ляпшова. Высокіх поспехаў у працы дабіваюцца свінаркі па догляду свінамагак Праскоўя Трафімаўна Луцаева, Вера Міхайлаўна Барысенка, Таццяна Міхайлаўна Цярноўская. Вызначаюцца працавітасцю аператары па адкорму бычкоў Мікалай Міхайлавіч Ткачоў і яго жонка Праскоўя Майсееўна і многія-многія другія.

З АРАЗ па фермах калгаса налічваецца каля паўтары тысячы галоў буйной рагатай жывёлы, дзве тысячы свіней. Расце іх прадуктыўнасць. Дзякуючы гэтаму, гаспадарка зараз штогод прадае дзяржаве 300 тон мяса і каля 1200 тон малака. Ад рэалізацыі прадукцыі ферм гаспадарка атрымлівае больш як паўмільёна рублёў чыстага даходу.

Задаволена сваёй работай М. Р. Старасценка. Добра ідуць вытворчыя справы, ладна і ў сям'і. Муж зараз працуе загадчыкам гаспадаркі калгаса. Старэйшая дачка Света жыве самастойна ў Смаленску, працуе на льнокамбінаце бухгалтарам, займаецца завочна ў Кастрамскім тэхналагічным інстытуце. Малодшая, Аксана, пайшла сёлага ў дзесяты клас.

Адным словам, Марыя Рыгораўна Старасценка — заатэхнік з Баханоў — на сваім месцы.

Іван ЦІТОЎ.